
Shri Sachchidananda Shivabhinava Nrisimha Bharatyashtakam

श्रीसच्चिदानन्दशिवाभिनवनृसिंहभारत्यष्टकम्

Document Information



Text title : Sachchidananda Shivabhinava Nrisimhabharati Ashtakam

File name : sachchidAnandashivAbhinavanRRisiMhabhAratyaShTakam.itx

Category : deities_misc, gurudev

Location : doc_deities_misc

Author : Shri BharatItirthamahavAmi

Acknowledge-Permission: Sringeri Math <https://www.sringeri.net/>

Latest update : May 13, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 13, 2025

sanskritdocuments.org



श्रीसच्चिदानन्दशिवाभिनवनृसिंहभारत्यष्टकम्



पिङ्गलाभिधानहायने गृहीतजन्मनः
सर्वमङ्गलासहायपादसेवने रतान् ।
श्रीशिवाभिनवनृसिंहभारतीगुरुत्तमान्
भावयामि भक्तिपूर्णचेतसा निरन्तरम् ॥ १ ॥

श्रीनृसिंहगुरुपदाब्जबम्भरायितान्तरान्
श्रीसदाशिवेन्द्रयोगितुल्यसिद्धिसंयुतान् ।
श्रीशिवाभिनवनृसिंहभारतीयतीश्वरान्
भावयामि भुक्तिमुक्तिदायिनो नतालये ॥ २ ॥

धर्मतत्त्वबोधकानधर्मनिग्रहे रतान्
शर्मदानतत्परानशेषभक्तकोटये ।
श्रीशिवाभिनवनृसिंहभारतीगुरुत्तमान्
शीलयामि सन्ततं शिवेतरापनुत्तये ॥ ३ ॥

स्वीयपादपांसुपाविताखिलक्षमातलान्
स्वप्रकाशचिन्निविष्टमानसाननारतम् ।
श्रीशिवाभिनवनृसिंहभारतीजगद्गुरुन्
सादरं नमामि सर्वलोकरक्षणव्रतान् ॥ ४ ॥

वेदशास्त्रसम्प्रदायपालने धृतव्रतान्
विद्वदालिगीयमानपाण्डितीविभूषितान् ।
श्रीशिवाभिनवनृसिंहभारतीगुरुत्तमान्
चिन्तयामि शिष्यहृत्तमोविवस्वतोऽनिशम् ॥ ५ ॥

दम्भदर्पवर्जितानशेषलोकवन्दितान्
कुम्भजन्मनस्समस्तवेदशास्त्रवारिधेः ।
श्रीशिवाभिनवनृसिंहभारतीयतीश्वरान्
संस्मरामि संयमीन्द्रसेव्यपादपङ्कजान् ॥ ६ ॥

भूमिपालवन्दितानपूर्ववाग्झरीयुतान्
कामितेष्टदायकान् प्रपन्नलोकपङ्कये ।
श्रीशिवाभिनवनृसिंहभारतीगुरुत्तमान्
भावयामि भद्रपूगदायिदिव्यवीक्षणान् ॥ ७ ॥

शारदाशशङ्कमौलिविघ्नराजपूजकान्
शारदेन्दुतुल्यकीर्तिशालिनश्शिवङ्करान् ।
श्रीशिवाभिनवनृसिंहभारतीजगद्गुरुन्
शीलयामि शान्तिदान्तिमुख्यसम्पदाप्तये ॥ ८ ॥

इति दक्षिणाम्नाय-श्री-शृङ्गेरी-शारदा-पीठाधीश्वर-
जगद्गुरुशङ्कराचार्य-अनन्तश्रीविभूषित-श्रीभारतीतीर्थ-
महास्वामिविरचित-श्री-सच्चिदानन्द-शिवाभिनव-
नृसिंह-भारत्यष्टकं सम्पूर्णम् ।

Shri Sachchidananda Shivabhinava Nrisimha Bharatyashtakam

pdf was typeset on May 13, 2025

Please send corrections to sanskrit@cheerful.com

